

KRITERJU ĠDID

FL-ISTUDJU TAL-ISTORJA

ĠUŻE' GALEA

B'xorti hażina ghalina l-Maltin, l-istorja ta' art twelidna sa ffit taż-żmien ilu, qatt ma kienet miktuba b'metodu loġiku u b'sistema analitiku; kienet f'għamla ta' rakkont kronoloġiku b'sensila ta' dati u fatti bla hjiel ta' rabta be'niethom.

Din hi għamla żbaljata għax l-istorja bħala fergħa ta' xjenza, jeħtieġ li ikun mistharrġa u spjegata fuq żewġ fatturi ewlenin: kawża u effett. Fil-holqien xejn ma jiġri jew isir mix-xejn; kull ġrajja, kull fatt, kull xejra fil-hajja tal-bnedmin jew fl-istorja ta' pajjiżhom, għandhom ir-raġuni, il-motiv jew il-kawża tagħhom, u billi wiehed jirrakkonta l-ġrajja biss bla ma jfisser il-motiv li qanqalha, ma jkunx qiegħed jirreġistra tajjeb l-istorja.

L-istoriku jeħtieġli jikteb mhux biss dwar dak li jidher u jiġri, imma wkoll irid jistharreġ dwar in-nisġa tal-ġrajja; biex ikun kapaċi jagħmel hekk, irid ikun studja u fehem il-filosofija ta' l-istorja: haġa li l-ewwel storiċi ta' Malta ma habblux rashom fuqha,

L-ewwel storiku tal-Gżira tagħna kien il-Kommandatur Gio. Franġisku Abela li hareġ il-ktieb tiegħu f'nofs is-seklu sbatax. Kienet biċċa xogħol meritevoli imma aktar kellha xejra lawdatorja milli spekkultiva. Mid-dehra, Abela kellu hsieb li jiġbor dak kollu li sab mikutub jew magħdud fuq Malta, u poġġieh bħala material ta' ghożża jew ta' ftaħir aktar milli bħala tiffkura dokumentata tal-hajja politika u soċjali ta' pajjiżna sa żmien.

Tant hu hekk li fil-ktieb ta' Abela naqraw episodji mnebhin mill-mitoloġija, rakkonti u fatti mżewġin b'elementi fantastiċi, u deskrizzjonijiet ta' ġrajja u ta' persunalitajiet miġbudin fit-tul żejjed.

Fuq kollox Abela kien Membru ta' l-Ordni ta' San Ġwann, u jekk wiehed jifli sewwa l-ktieb tiegħu, għandu jintebaħ li l-awtur għalkemm kellu f'moħħu li jeżalta lill-Gżira ta' Malta, xtaq ukoll jiffa' f'fit ta' l-inċens lill-Gran Mastru, lill-Kunsill u lill-Kavallieri ta' San Ġwann li dak iż-żmien kienu jaħkmu fuq din il-Gżira.

Il-hażin hu li dak il-ktieb ta' Abela serva ta' mudell lil storiċi li ġew warajh, u hekk ġara li fl-istejjer li kitbu barra li nosservaw plaġjarizmu, niltaqgħu ma' deskrizzjonijiet liriċi ta' bravuri eżaġerati, kapi-

toli qishom paniġirki, rakkonti ta' fatti miġbudin fit-tul u bla taghrif fuq il-garanzija li graw tassew.

Barra dan x'uħud mill-istoriċi ta' Malta kienu nies inkompetenti, li ma ghamlux haġa ohra hliet ikkopjaw fil-ghama l-kotba ta' l-istorja li harġu qabilhom u ma kkontribwew xein ġdid, anzi kull meta pprovwaw jiktbu xi haġa huma, aktarx harġu b'xi hmerija gwappa, jew hasru u hawdu dak li kienu kitbu ta' qabilhom.

Kien hemm ukoll kittieba kapaċi u ta' kultura li ndaħlu biex jiktbu dwar xi episodji jew xi aspetti partikolari fl-istorja ta' Malta. X'uħud minnhom ghamlu riċerki li kellhom riżultati siewja hafna, imma mbagħad il-metodu li wżaw ma kienx tant ċar li seta' jmexxi lil ta' warajhom biex jissuktaw fit-toroq imwiergħa tal-istharriġ fil-qedem.

Oħrajn kienu nies kompetenti u kellhom kapaċità biex jindaħlu għal biċċa xogħol ta' reqqa u ta' sabar, u setgħu jtemmuha tajjeb kieku riedu, imma jew għax kellhom dmirijiet oħra x'jaqdu, jew għax ma kellhomx sabar jaħlu s-siġhat icallbu u jifflu u jaqraw kotba, reġistri u dokumenti antiki, jew sempliċiment htija ta' għażż mentali, ikkuntentaw bil-ftit u kitbu fuq fuq.

Dawk l-istej'ier ta' Malta li nkitbu fl-antik, wiehed isib fihom aktar heġġa sentimentali u tqanqil patrijottiku minn argumenti, kommenti u spekulazzjonijiet loġiċi u analitiċi; aktar jappellaw għas-sentiment milli għad-dehen tal-qarrej.

B'dankollu ma rridx ngħid li ma kelnix awturi li ppruwaw jiktbu l-istorja ta' Malta b'metodu xjentifiku skond ma titlob il-filosofija ta' l-istorja, imma billi fi żmienhom dan il-metodu kien għadu mhux stabililit bir-regoli stretti li għandna illum, l-opri tagħhom għalkemm ta' fejda ma jaslux għal-livell li hemm illum.

Il-Professor Gio. Anton Vassallo kien minn ta' l-ewwel li fl-istoria ta' Malta li kiteb hu, ipprova mhux biss isemmi l-ġrajja, imma wkoll jagħti xbieha tal-ħajja tal-poplu. Hu għandu wkoll il-mertu li kien l-ewwel wiehed li hareġ fi ktieb imdaqas bil-Malti l-istorja ta' Malta biex tingara mill-kotra Maltija.

Wara Vassallo kien hemm oħrajn li studjau u stharrgu u qallbu u fittxew f'reġistri, dokumenti u kotba antiki biex jiskopru fatti ġodda jew biex jitgħu dawl ġdid fuq fatti jew tradizzjonijiet magħrufin. Imma bosta minn dawk ir-riċerkaturi għorrief ikkontentaw billi ppublikaw is-seibiet tagħhom bla ma taw tagħrif fejn jew kif sabuħom, jew baqgħu ma integrawx dawk l-iskoperti fil-milja ta' l-istorja tagħna Monsin'ur Alfredu Mifsud, Ġuże' Gatt, Pietru Pawl Bellanti, Dr. Ant. Anetto Caruana, E.R. Leopardi haqqhom kull tifhir għax-xogħol tagħhom oriġinali imma limitat għall-perijodi jew episodji partikulari ta'

l-istorja taghna.

Il-Professor Temi Zammit, Dr. Albert Laferla, Mons. Salv. Laspina fil-kotba fuq l-istorja ta' Malta li harġu, taw xejra moderna lin-nisġa tal-ġrajja u lill-milja tal-fatti. Il-kotba taghom swew wisq biex it-tfal taghna jitghallmu ġrajjet pajjiżhom, imma ma jissodisfawx għal kollox lill-eżiġenzi ta' ilum dwar metodu ta' riċerki, sistema ta' espożizzjoni u reqqa ta' annotazzjoni.

Dawn il-kwalitajiet moderni u essenzjali wiehed isibhom fl-*Istorja ta' Malta* li hareġ dan l-aħħar Andrew Vella, O.P., Professur ta' l-Istorja fl-Università Rjali ta' Malta,

Il-Professor Vella bena l-istorja tiegħu fuq bażi ta' loġika, inqeda bil-fatti magħrufin veri, ma ċaħadx it-tradizzjoni, imma ittrataha skond il-kredenzjali taghha, u warrab għal kollox, il-fantasija, hekk li hu ta mhux biss għamla ġdida imma wkoll xejra filosofika, għax mexa bi kriterju kollu kemm hu xjentifiku: xejn ma hu veru jekk mhux sostnut mill-provi.

L-istorja ta' Malta dari kienu jibdewha mill-epoka tal-Feniċi, imma llum wara l-istudji, ir-riċerki u l-iskoperti li saru fl-arkeoloġija, sirna nafu li minn mijiet ta' snin qabel l-Feniċi, dawn il-Gżejjer taghna kellhom il-ġrajjet taghom u kienu centru ta' ċiviltà, ta' qawwa u ta' progress li halla tifikriet kolossali bħalma huma t-tempji megalitiċi li għadhom sa llum jimlew bil-ghaġeb lil min jarahom.

Dan kollu hu spjegat mill-Professor Vella li jiftaħ l-istorja tiegħu bi studju etniku fuq in-nisel, fuq it-twemmin u fuq l-ilsien tal-Maltin.

L-awtur jidher li ma jaċċettax dak li kitbu storjografi oħrajn jekk ma jsbx provi konvinċenti ta' l-awtentiċità tal-kitba taghom; għalhekk il-ktieb tiegħu ma jstax ma jqajjimx xi ftit ta' kontroversji speċjalment fejn jindahlu elementi ta' nazzjonalizmu eżagerat, provinċjalizmu jew wisq aghar, kampanalizmu bħalma huma xi fatti li jinghadu dwar San Publiju, jew oħrajn dwar il-Konti Ruggieru, il-Gharab f Malta, Zmien it-Tiranni, il-Kavallieri, eċċ.

Minhabba f'hekk, nerġġhu nġhidu, din l-opra ta' Vella ma tistax ma tqajjimx kontroversji għax hawn hafna li dak li tghallmu jew qraw fi ċkunithom jew twebblu bih matul is-snin, jibqgħu jżommuh bħal vangeliu bla ma jqisu l-idejat godda li jtnisslu minn studji, taq-lib, progress jew kixfiet ta' dokumenti.

Madankollu l-kontroversji għandhom it-tajjeb taghom għax jis-timulaw għal studji aktar profondi u għal riċerki aktar bir-reqqa.

Fil-ktieb ta' Vella niltaqgħu ma' fatti, episodji u ċirkustanzi li ma konniex nafuhom qabel, jew li bilkemm kienu msemmin minn storjografi oħrajn, x'uhud minn daww il-fatti u avvenimenti għandhom importanza kbira fuq il-hidma soċjali u ekonomika; p.e. id-dhul

tas-swieni ta' l-ilma fil-Gzejjer taghna, taż-żerriegha tal-qoton, it-tnis-si! tal-lumi u laring fiż-żmenijiet tan-Nofs; jew iċ-ċirkustanzi l-oħra meta habta ta' 1190, Malta minhabba l-Isqof Ġwanni, dahlet fid-diplomazija ta' l-Istat tal-Knisja.

Aħna minn qaddisna noboghdu lit-Torok u lill-pirati, imma mbagħad ma noqogħdux niftakru li missirijietna harbtu u serqu u kis-sru fuq il-baħar xejn anqas mill-pirati Misilmin. Il-Professor Vella jkteb ċar fuq il-qilla tal-pirati Maltin u jghid li "missirijietna tilfu kull gieh, u billi tawha ghas-sibi ma qagħdux iharsu x'inhu tajjeb u x'inhu hażin". Żied ighid ukoll li "fi-1377 minn fuq Sqallija u Gżiritna għaddiet mewġa ta' anarkija, b'taqlib, rewwixti, inganni, assedji u xizmi reliġjużi u ċivili".

Bħala Patri Dumnikan, il-Professor Vella jhoss ruhu fid-dmir jis-pjega l-qagħda ta' l-Inkwizizzjoni f'Malta, imma l-ispijega tiegħu hi oġġettiva u mhux influwenzata minn ġibdiet lejn l-Ordni tal-Predikatur.

Gheluq il-ktieb jaqleb għax-xejra tradizzjonali ta' l-istejjer ta' Malta. L-aħħar kapitolu hu fuq l-Assedju l-Kbir u fih naqraw dwar dawk il-bravuri, atti ta' erojżmu, reżistenza, hila, qlubija u saġrificju mill-Kavallieri u mill-Maltin ukoll li s-soltu naqraw fil-kotba ta' l-istorja. Il-figura ta' La Valette tfigg majestuża u valoruża kif ilna nimmaġinawha minn żmien twil.

Dan il-ktieb ta' Vella hu mogħni b'annotazzjoni u referenzi li s'issa l-ebda storja ta' Malta ma fiha daqsu. Wara kull taqsima il-garrej isib noti u indikazzjoni biex isaħħu kull idea, kull fatt, kull episodju, kull ċirkustanza li tissemma fil-paragrafi tat-taqsima. Dawk in-noti u referenzi li hemm minnhom bil-mijiet, jiffurmaw kumpless ta' siwi bla tarf u jservu bħala dawli qawwi għal min jithajjar ifittex fuq xi aspekk mudlam fl-istorja ta' Malta.

Bla ma nidhol fil-merti letterarji ta' din l-opra, inżid li l-ktieb għandu għamla pulita, stampat fuq karta tajba, imżejjen bi stampi sbieħ u dokumentarji, illegat bis-sengħa, jagħmel gieh f'kull librerija li jidher fiha.

